

Artiklu Numru 8: Xi eżempji ta' proġetti fl-Istudji Soċjali

Meta nitkellmu dwar il-proġett tal-Istudji Soċjali, inkunu qed nitkellmu dwar biċċa xogħol li l-istudenti, għaliha, huma mistennija jagħmlu r-riċerka. Fil-metodu ta' tagħlim tradizzjonali, l-għalliema kienu jagħmlu r-riċerka kollha huma, imbagħad huma jipprezentaw din ir-riċerka lill-istudenti tagħhom. Kulma kien irid jagħmel l-istudent kien li jiftakar dak li jgħallmuh l-għalliema.

Illum, permezz ta' ideat u metodi ta' tagħlim iżjed moderni, qegħdin nippruvaw inħajru lill-għalliema u lill-istudenti biex ir-riċerka ma tibqax issir mill-għalliem biss imma l-istudent jiġi nvolut fil-proċess tat-tagħlim il-ħin kollu. Naturalment dan illum huwa iżjed faċli minħabba r-rivoluzzjoni li seħħet fit-teknoloġija tal-informatika, speċjalment f'dak li għandu x'jaqsam mal-Internet.

Meta nitkellmu dwar RIĊERKA maħduma minn studenti tal-Primarja, ma nkunux qegħdin nifhmu riċerka f'xi arkivju tal-Kavallieri jew ta' Żmien il-Ħakma Ingliża fuq il-Gzejjer Maltin. B'riċerka hawn qegħdin nifhmu attivitajiet li jagħmlu l-istudenti, bħal pereżempju:

- intervisti ma' xi nanniet dwar il-passat,
- xi sensiela ta' ritratti ta' postijiet ta' nteress,
- artikli fil-ġurnali,
- qari ta' kotba,
- tiftix ta' informazzjoni fuq l-Internet,

u mitt elf haġa oħra li nistgħu nagħmlu biex inkunu nistgħu nitgħallmu dwar xi tema partikolari.

Mis-sena skolastika 2013-14, l-istudenti tal-Ħames Sena Primarja qegħdin ikunu mistiedna biex jaħdmu fuq proġett wieħed. Dan il-proġett jiġi magħżul minn lista apposta ipprovduta mid-dipartiment tal-edukazzjoni. B'kollox, il-lista ta' din is-sena tikkonsisti fi sbatax-il topik. Il-proġett qiegħed jiġi mmarkat mill-għalliema stess minn massimu ta' 20 marka. Il-marka tal-proġett se tkun qed tiffirma parti mill-marka tal-Eżami Annwali.

Il-proġetti kollha huma marbuta mas-sillabu uffiċjali tal-Ħames Sena Primarja.

Għal iktar tagħrif dwar l-SSAR idhol fil-blog: <http://primarysocialstudies.skola.edu.mt>

Tony Pace

Uffiċjal Edukattiv tal-Primarja

Żewġ proġetti tal-Istudji Soċjali fil-Ħames Sena:

1. ID-DEŻERT – Semmi deżert; dan jista' jkun deżert sħun jew deżert kiesaħ. Fittex dwaru u aħdem proġett jew prezentazzjoni *powerpoint*. Ikteb dwar l-ambjent ġenerali li ssib f'dan id-deżert, semmi l-pajjiżi li jinsab fihom u immarka dan id-deżert fuq mappa. Ikteb dwar min jgħix hemm, l-annimali u l-pjanti li ssib.

2. TERREMOT LI ĠARA – Aħdem proġett jew prezentazzjoni *powerpoint* dwar terremot li ġara; fittex u ikteb dwaru, għid xi ħsarat għamel u għid kif affettwa l-ħajja tan-nies. Sib stampi biex jgħinuk tagħmel il-punti tiegħek aħjar. Uri kif il-post, minn qabel it-terremot għal wara, inbidel.



Permezz tal-Internet illum l-istudenti jistgħu jipparteċipaw anke fir-riċerka.